

पटना में पकड़े गए नकली नोट छापने वाले गिरोह का बांग्लादेश से है कनेक्शन? बिहार पुलिस कर रही जांच



पटना. बिहार की राजधानी पटना में नकली नोट छापने वाले तस्करों का भंडाफोड़ हुआ है. इसका खुलासा उस समय हुआ जब पुलिस ने गुप्त सूचना पर सोमवार को छापेमारी की. फ्लैट से पुलिस ने कटिहार निवासी अयूब खान व नवादा निवासी रतन यादव को गिरफ्तार कर लिया है. हालांकि, तीन अन्य सीतामढ़ी का सचिन, कटिहार का मोहम्मद शमीम और एक युवती मौके से भागने में सफल रहे. भागने के क्रम में अपार्टमेंट के फ्लैट में खिड़की से नीचे कूदने पर आरोपी अयूब का पैर भी टूट गया जिसे अस्पताल में भर्ती कराया गया है.

पुलिस से मिली जानकारी के अनुसार, राजधानी पटना के श्रीकृष्णपुरी थाने के उत्तरी आनंदपुरी स्थित राजाराम अपार्टमेंट के ब्लॉक बी में एक नंबर फ्लैट में जाली नोटों की छपाई के साथ ही शराब का धंधा हो रहा था. छापेमारी में पुलिस ने ₹177000 के 500 के जाली नोट और ₹200 के 13 जाली नोट बरामद किए हैं. इसके अलावा जाली नोट छपाई करने की मशीन भी बरामद की गई है. छपाई में उपयोग किए जाने वाले रंग और दूसरे सामान भी जब्त किए गए हैं. बरामद 145 नोट अर्ध निर्मित बताए जाते हैं जिसमें एक तरफ की छपाई की गई है, जबकि दूसरी तरफ का सादा है. इसके अलावा फ्लैट से ब्रांडेड कंपनियों की 26 लीटर शराब की बोतलें और मोबाइल फोन भी जब्त किया गया है.

बताया जा रहा है कि पुलिस को सूचना मिली थी कि आनंदपुरी इलाके में एक शख्स शराब का कारोबार करता है. इसके बाद पुलिस ने धंधेबाज के फ्लैट का पता लगा लिया और ग्राहक बनकर शराब की बोतल खरीदने पहुंची. पुलिस टीम ने सोमवार को दल बल के साथ पुलिस ने छापेमारी की और मौके पर मौजूद अयूब खान और रतन यादव को गिरफ्तार कर लिया.

Source: <https://hindi.news18.com/news/bihar/patna-crime-news-investigation-of-fake-currency-printing-gang-caught-in-patna-connection-with-bangladesh-6282561.html>